

سائنسی فلشن مائکرو فلشن کے خصوصی حوالے سے

غلام مصطفیٰ

ریسرچ اسکالرشپ این یو، نئی دہلی

انسان کرہ ارضی پر اپنی ارتقائی کوششوں کے ہمراہ دیگر ضروریات زندگی کو پورا کرتے ہوئے زمانے کی چالبازی سمجھتا اور سمجھاتا آج اکیسویں صدی کے ایسے مشکل ترین حالات میں کھڑا ہے جہاں اس کے ذریعے اٹھایا جانے والا کوئی ایک غلط قدم بھی کل جاندار زندگیوں کے نیست و نابود ہو جانے کا سبب ہو سکتا ہے۔ ترقی انسان کا وطیرہ ہے بلکہ اس مخلوق کی سرشت میں شامل ایک فطری عمل ہے۔ لیکن ترقی جب دوڑ بن جائے اور ہار جیت کی بولیاں لگ جائیں تب اسی ترقی کے دامن میں چھپا ہوا وحشت ناک اور تباہ کن نتیجہ موجود رہتا ہے۔

یہ عام سا جملہ تو شاید ہم سبھی نے سن رکھا ہوگا کہ ضرورت ایجاد کی ماں ہے۔ ہمارے عہد کی بے شمار مصروفیات ہم سے مختصر سے مختصر وقت میں زیادہ سے زیادہ کام انجام دے لینے کا تقاضہ کرتی ہیں۔ لہذا اس ضرورت کے تحت دنیا کی تمام تر ایجادات مائکرو ہوتی جا رہی ہیں۔ ایک یو۔ ایس۔ بی میں لاکھوں الفاظ محفوظ کیے جاسکتے ہیں۔ آج کے عہد میں ایک ای بک کتابوں کا پورا شیلیف سمیٹ لیتی ہے۔ ایک چپ میں فون کے سینکڑوں نمبرات محفوظ ہو جاتے ہیں۔ لہذا کہانیوں کا بھی وقت کے تقاضے کی سبب مائکرو ہونا فطری ہے۔ اب افسانے سے مختصر افسانہ اور پھر مختصر ترین افسانہ لوگوں کو متوجہ کر رہا ہے۔ سوال یہ ہے کہ اس کا نام اردو میں لکھا جائے تو مختصر ترین میں کوئی مضائقہ نہیں۔ لیکن مائکرو فلشن کو آخر ترجمہ ہی کیوں کیا جائے؟۔ مائکرو کو اگر مختصر ترین کہیں گے تو یہ پانچ کے بجائے مختصر ترین کے نو حروف اس صنف کے نام ہی کو اتنا طویل کر دیں گے کہ ہماری ادب میں طویل ترین اصناف کا ناموں سے اس کا سٹرکچر بڑا دکھائی دے گا اور پھر یہاں

تو بے شمار انگریزی الفاظ و اصطلاحات اردو میں شامل ہو کر اس خاندان کا حصہ بن چکی ہیں۔

مائکروفکشن لکھنے کے شرائط سخت ہیں۔ مثلاً اس سے اس طرح سمجھا جائے تو بہتر ہوگا کہ تین سو الفاظ کے افسانے میں گنے چنے اور منتخب الفاظ ہوں جو معنی کی تمام تر تہہ داری کو سمیٹ لیں اور ان میں ایک مکمل افسانوی پن اپنے تمام تر محاسن کے ساتھ موجود ہو۔ بلکہ یہاں یہ کہنا ضروری ہے کہ مختصر ترین افسانہ یا مائکروفکشن اپنی بُنت میں افسانے سے زیادہ مشکل ہے۔ اب ایک پریشانی یہ بھی ہے کہ افسانے کی دنیا کو اگر پوری طرح سمجھانہ گیا اور لکھنے والوں کی تعداد محض ایک لاشعوری کاوش کے تحت بڑھتی گئی تو عین ممکن ہے کہ مائکروفکشن کا زوال بھی نثری نظم کی طرح ہی ہو جائے۔ Antony Nelson ایک معروف مائکروفکشن رائٹر ہیں۔ انہوں نے ایک ورکشاپ کے دوران اپنے پہلے ڈرافٹ میں غیر ضروری الفاظ کو خارج کر کے سمجھایا تھا کہ مائکروفکشن میں الفاظ کا استعمال کس قدر محتاط صورتوں میں ہونا چاہیے۔ مائکروفکشن پر کام کرنے والے، اس میدان میں طبع آزمایہ ہونے والے کہانی کاروں کو چند اہم مصنفین کا مطالعہ کرنا چاہیے۔ جن میں سے چند مشہور نام یہ ہیں۔ Adgar Allen Poe, Antony Nelson, Anna D Smith, Dawn, Mark leyner. وغیرہ وغیرہ۔

مائکروفکشن کئی موضوعات کے تحت لکھا جاسکتا ہے، اس میں فلیش مائکروفکشن، سسپنس اسٹوری، سائنسی مائکروفکشن، تھرلز، علامتی مائکروفکشن وغیرہ اہم ہیں۔ ان میں سے سائنسی مائکروفکشن اور فلیش فکشن کے ساتھ ساتھ مختصر ترین علامتی کہانیاں بھی انہماک انٹرنیشنل فورم پر پیش کی جا چکی ہیں۔ مائکروفکشن، لب گو افسانہ، سمارٹ اسٹوری، مینی اسٹوری، افسانچہ یا مختصر ترین کہانیوں میں سے ایک اہم نام ہے جس سے ہم زیادہ موزوں سمجھتے ہیں وہ مائکروفکشن ہی ہے، کیونکہ افسانچہ اور دوسرے سبھی ناموں میں ایک بنیادی فرق ہے۔ مختصر ترین کہانی یا مائکروفکشن افسانچے سے مختلف ہے، کیونکہ افسانچے کا خمیر افسانے کے لٹن سے تیار ہوا ہے اور افسانے کی واحد بڑی ضرورت کہانی پن افسانچے کی بھی ضرورت ہے ورنہ یہ صنف اپنی روایتوں سے کٹ کر کوئی دوسرا سٹرکچر پیش کرتی دکھائی نہیں دیتی۔ لیکن مائکروفکشن لفظوں کے انتخاب میں بھی سختی کا قائل ہے اور موضوع کی باریکیوں سے بحث کرتا ہے یہاں کسی واقع یا افسانے سے زیادہ موضوع اور اس کے متعلقات سے

سروکار رہتا ہے۔ پھر بھی تا حال اس صنف پر اہل فکر و نظر کی محنت درکار ہے۔ اس سے ابھی تعریف ہونا ہے بلکہ میں تو یہ کہوں کہ یہ اپنے آپ میں وجود اور تعریف سے عاری ہوتے ہوئے بھی وقت کی ضرورت بن چکا ہے۔ کسی بھی قصہ گوئی میں قصے کو کتنے الفاظ میں بیان کرنا ہے یہ تو اس کہانی کے عناصر پر منحصر ہوتا ہے، اور پھر مائیکرو فکشن تو چونکہ نام سے ہی ظاہر ہے کہانی کی مختصر ترین شکل ہے اس لیے یہاں الفاظ کا انتخاب اور زبان پر دسترس اس کی بنیادی ضرورتوں میں سے ہے۔

سوال یہ بھی پیدا ہوتا ہے کہ سائنسی فکشن آخر ہے کیا؟ تو پہلے یہ جاننا ضروری ہے کہ کیا سائنسی فکشن میں سارے سائنسی لوازمات ہونے ضروری ہیں۔ میرے خیال میں تو اگر کسی ممکنہ ایجاد کو اس کے طریقہ کار سمجھاتے ہوئے فکشن میں ممکن کر دیا جائے اور پھر کسی معاشرے پر اس کے اثرات بھی بتائے جائیں تو یہ ایک مکمل سائنسی فکشن ہو سکتا ہے۔ اس ضمن میں خود سائنس کا مطالعہ ضروری ہے لیکن سائنس کے مطالعہ فرمانے والے اہل دانش سمجھتے ہیں بلکہ خوب جانتے ہیں کہ خود سائنس بسا اوقات صرف لفظوں کے سہارے اپنے معنی ظاہر کرنے سے قاصر ہے۔ نیوٹن کا تیسرا

کیا "Every action there is an equal and opposite reaction" اپنے متن کے ہر لفظ پر کھرا اترتا ہے؟۔ سائنس کا کوئی معمولی جانکار بھی جب اس جملے کو رٹا رٹایا پیش کرتا ہے اور سامنے والا اس سے اگر یہ سوال پیش کرے کہ جس گیند کو دیوار پر پھینکے جانے پر پھینکی گئی رفتار کے برابر واپس آتا دیکھا گیا تھا کیا اسی رفتار سے وہ ریت کچھڑیا پانی میں پھینکی جائے تو برابر رسپانس مل پائے گا؟ اور نہیں جو کہ ظاہر ہیکہ نہیں ہوتا تو کیوں نہیں ہو پاتا۔ لیکن اس کا مطلب ہرگز یہ نہیں کہ فزکس کا طالب علم نیوٹن کے اس لاکی سچائی پیش نہیں کر سکتا۔ سائنس کا مطالعہ بھی صرف متن کی ظاہری صورت میں نہیں کیا جاسکتا ورنہ نیوٹن جیسا سائنسدان بھی اپنے متن کے ان الفاظ میں اس لاکی باقی تمام سائنسی جانکاری سے نابلد آدمی کے لیے اپنی اصل میں جاہل ثابت ہو سکتا ہے۔ کیونکہ ایک عام قاری تو اس کے اس متن میں Every action پر ہی بات کرے گا۔ انگریزی فکشن کے ذخیرے میں سائنسی فکشن بہت پہلے سے موجود ہے۔ ہمارے اردو ادب میں بھی سائنسی اصطلاحات موجود ہیں۔ لیکن سائنس فکشن کی طرف ہماری شعوری کاوشیں بہت کم رہی ہیں، سوائے چند گنے چنے ناول نگاروں کے ہم نے اپنے اردو ادب میں کوئی بڑا ذخیرہ نہیں رکھا

ہے۔ لیکن میرا یہ بھی ماننا ہے کہ زبان بذات خود ایک سائنسی عمل ہے، لسانیاتی علوم سے واقفیت رکھنے والے ہر اہل زبان کو یہ معلوم ہے کہ کسی بھی لفظ میں موجود جہاں ایک سماجی استعارہ ہے وہیں اس لفظ کی بناوٹ اور اسی کے پس پردہ ایک سائنٹفک سوچ اور بحث موجود ہے۔ مثلاً راجہ گدھ کے قاری نے شاید غور نہ کیا ہو کہ راجہ اور گدھ کا آپسی تعلق کیا ہے۔ کیا گدھ بطور ایک جاندار سائنسی علوم سے دور کوئی مافوق الفطری شے ہے؟ جیسے گدھ ایک سائنٹفک سٹڈی رکھتا ہے اس کی الگ ایک پہچان ہے اس بات سے کبھی بھی انکار نہیں کیا جاسکتا کہ گدھ کو سائنس اس کے اوصاف کل کے ساتھ جانتی ہے۔ اس کی عادتیں، خصلتیں پہچانتی ہے لیکن مذکورہ ناول میں راجہ گدھ کی قرأت کے دوران اس لفظ کا استعمال کسی بھی قاری کوئی سائنٹفک نظر کیوں مہیا نہیں کرتا اور نا ہی ہم میں سے کوئی ان خوبیوں خامیوں پر کبھی بحث کرتا ہے، یونہی منٹو کا افسانہ ٹوپہ ٹیک سنگھ، حالانکہ اپنے نام میں افسانوی کردار ہے لیکن کردار کی ذہنی حالت و کیفیت سائنٹفک معلومات فراہم کرتی ہے۔ سائنس اب تک اپنے بڑے اور اہم موضوعات میں کائنات کے علوم اور سیاروں کی کھوج کے ساتھ ساتھ ایٹمی ہتھیاروں کے ہمراہ ادویات و ضروریات زندگی اور انسانی نفسیات اور امراض کی تشخیص میں منہمک ہے۔ ہمارا ادب ان موضوعات کو فلشن کے ذریعے پیش کرتا چلا آ رہا ہے بلکہ اردو ناولوں اور افسانوں میں اگر لفظوں کی سانس اور ان سانسوں میں موجود تحقیقی سائنس کا عمل بغور دیکھا جائے تو بجا طور پر تسلیم کرنا پڑے گا کہ سائنس یہاں جس رفتار سے لیبارٹریز میں برقی جارہی ہے اور جہاں تک ہم نے دنیا کو سائنسی معلومات عطا کی ہیں ظاہری بات ہے ادب بھی اسی رفتار سے اس موضوع کو پیش کرتا چلا آ رہا ہے۔ رہی بات عالمی برادری میں سائنسی معلومات و مشاہدات کی تو محض اردو ادب ہی اس کے لیے مورد الزام نہیں ٹھہرایا جاسکتا۔ یہاں کسی دوسری زبان کا ادب بھی اس موضوع میں دکھان ہے بالکل معذور ہے۔ ہمارے اردو تخلیق کار عام طور پر تین طرح کے ہی ہیں ایک وہ جنہیں شہرت کی ہوس ہے دوسرے جنہیں یہ زبان علمی اظہار کا وسیلہ معلوم ہوتی ہے اور تیسرے کسمپرسی کا شکار لاچار و بیکار ہر جگہ سے ٹھکرائے ہوئے، بلکہ یہاں موجود کسی طبقے کا نام نہ گیا ہے تو وہ اپنے طور پر تعین کر سکتے ہیں۔ لیکن یہ دوسرا طبقہ اس سائنسی میدان کی طرف قدم بڑھا سکتا تھا بحر حال مصیبت یہ ہے کہ اس طبقے کی نظریں بھی نسبتاً علم فلسفہ پر زیادہ رہیں ہیں اور مشاہداتی

علوم یا تو اس طبقے کی سمجھ سے وراء رہے یا پھر شعوری طور پر نگین نثر کے عادی سائنسی علوم میں کھری اور سیدھی زبان قبول نہیں کرنا چاہتے۔ خیر ہماری بحث ان عوامل پر نہیں ہے جو اردو ادب میں سائنسی علوم کے چھڑنے کی بنا ہیں۔ بلکہ اردو ادب میں سائنسی فکشن کے مستقبل کو مائیکرو فکشن کی نظر سے دیکھنے پر ہے۔ یہاں یہ بتانا بھی ضروری ہے کہ رابرٹ بریفلٹ کے مطابق ”سائنس سے مراد تحقیق کی نئی روح، تفتیش کے نئے طریقے اور مشاہدے کے نئے اسلوب ہیں جن سے لوگ بے خبر ہیں“۔ سائنسی علوم میں کوئی ایک مفروضہ قائم کر لیا جاتا ہے اور پھر اسی ہائپو تھیسس کو سچ ثابت کرنے کے لیے یا اس کی جانچ تجربات در تجربات Experiment کے لیے منظم راستہ تلاش کیا جاتا ہے۔ اس کے بعد ایک نظریہ یعنی Theory کے ذریعے Pridiction کے مراحل طے کرنے پڑتے ہیں۔ اگر یہ پیشن گوئی منفی نتائج کی صورت میں سامنے آئے تو صداقت کی مشکوک ہونے کی صورت میں جبکہ پیشن گوئی منفی نتائج کی حالت میں سامنے آئے تو یہی پیشن گوئی Law یعنی قانون کا درجہ حاصل کر لیتی ہے۔

سائنس کا بنیادی مقصد کائنات کو طبیعیات کی روشنی میں دیکھنا اور طبعی و معاشرتی سائنسوں کے باہم اشتراک سے انسانی مسائل، ان کا حل اور زندگی میں در آنے والے واقعات و حالات کا سائنسی طرز فکر کی روشنی میں درست انداز لگانا ہوتا ہے۔ اسی طرح کائنات اور فکر کی تسخیر کا نام ادب ہے گویا ادب فکری جمود کو موضوعاتی صورت میں پھیلا کر ایک ایسے منظم طریقے سے پیش کرتا ہے جس کے وسیلے سے انسانی ذہن علم و ادراک کی وسعتوں کو کسی ایک دائرے تک محدود نہیں کر پاتا۔ بلکہ یہ پوری کائنات کو موضوع بنا کر مرکزی نقطہ فکر کے شعوری حوالوں کو پیش کرتا ہے۔ ادب کی تعریف کرتے ہوئے ڈاکٹر فرمان فتحپوری نے لکھا ہے کہ ”ادب کو تخلیق کا حاصل مان کر اتنا تو بحر حال ماننا پڑے گا کہ ادب اپنی کلیت و ماہیت میں علم و فکری فلسفہ و منطق کا اسیر و خلیف نہیں بلکہ ایک حد تک ان کا نقیض و حریف ہے۔ علم کی صورت یہ ہے کہ وہ فرد کے ذاتی میلانات و جذبات کو مس کرتے ہوئے گزرے تو نامعتبر ٹھہرے گا، اس لیے محض علم کی بنیاد پر ادب کے بارے میں کوئی حکم لگانا مناسب نہ ہوگا“۔ اب اگر یہ کہا جائے تو مناسب ہوگا کہ ادب تاریخی شعور اور سائنسی طرز فکر کے دباؤ سے آزاد ہو کر تخلیقی عمل کو بیان کرنے کا نام ہے۔

ادبی نظریات عام طور پر تین ہو سکتے ہیں۔ رومانی، علمی، اور فکری۔ یہ تینوں نظریات بیک وقت یکجا ہو کر کسی بھی ادیب کے لیے فکری راہوں کا تعین کرتے ہیں۔ اسی طرح ادب تماشائی کی دنیا سے اپنا خمیر تیار کرتا ہے لیکن ایسا تو ہرگز نہیں ہے کہ خیالات و تصورات اتنے جامد پن کا شکار ہوں کہ شعور کی دنیا میں یکا یک وارد ہو جائیں اور اپنا عکس چھوڑ کر پھر کہیں لا شعور میں گم ہو جائیں۔ بلکہ یہ خیالات و تصورات تو حالات و واقعات کا ایسا سنگم ہوتے ہیں جو خیالات کو خارج سے منطبق کرتے ہوئے ذہنی و فکری تماشائی اور امیجری کے ساتھ مربوط کرنے کا پورا عمل انجام دیتے ہیں۔ اب سائنس کے اس حصے کا مطالعہ کیا جائے جہاں سائنس اپنے ضابطہ عقائد میں اشیاء کے عدم کی صورت میں ہائپوٹھیس کے ذریعے عالم تصورات کے لٹن سے ایک نئے عقیدے، صورت، وجود یا نئی کھوج کو مشاہدے کی شکل میں ڈھلتی ہے۔ وہاں یعنی اس ہائپوٹھیس کی بنیادوں میں شامل ایک تماشائی یا امیج جو ظاہر ہے کہ تصوراتی ہے کو فکشن میں شامل کرنے کی ضرورت ہے اور یہاں تک پہنچنے کے لیے کسی فکشن نگار بالخصوص مائکروف رائٹر یا سائنسی مائکرو فکشن نگار کو لفظوں کے انتخاب، موضوع میں سائنسی تصور اور اس تصور سے پیدا ہونے والی مشاہداتی فکر کے لیے جس محنت و لگن کی ضرورت ہے ہمارے یہاں اردو مصنفین اس دنیا میں پہنچنا تو کجا اس کا علم بھی نہیں رکھتے ہیں۔ ایسے حالات میں انہماک انٹرنیشنل فورم نے ایک ایونٹ ضرور پیش کیا تھا لیکن وہاں بھی سائنسی مائکرو فکشن کے بجائے فکشن تھریلز یا فکشن سسپنس زیادہ نظر آئے۔ اردو علامتیں اور ہمارا لسانیاتی ڈھانچہ اتنا مفلوک الحال نہیں ہے کہ یہاں سائنسی فکشن پیش نہ کیا جاسکے۔ ہمیں ضرور اس میدان میں شعوری کوشش کرنی چاہیے۔

بالکل آخر میں ایک بات صاف کرتے ہوئے اس موضوع کو بہیں سمیٹنا مناسب سمجھوں کہ میں نے اس مقالے میں مائکرو فکشن کو ہی سائنسی فکشن کے لیے کوئی منتخب کیا تو میں یہ سمجھتا ہوں کہ کسی بھی مضمون کی خوبی یہ ہونی چاہیے کہ وہ وقت و حالات کے عین موافق ہو، قاری پر بوجھ نہ ہو اور کسی بڑے موضوع کو نامکمل پیش کرنے سے بہتر ہے کہ کسی ایک چھوٹے حصے کو سرمایہ بنایا جائے۔ ہم اگر اردو ادب کو ایجادات کی دنیا سے مانوس کرنا چاہتے ہیں اور مشاہدات کا حصہ بننا چاہتے ہیں تو بڑی بڑی مشینیں تیار کرنے کے نامعلوم دنیا کے غیر تعبیر شدہ آسمانی خواب دیکھنے کے بجائے مشینوں

میں استعمال ہونے والے معمولی پرزوں پر غور و خوض کر کے زمین کی حقیقت سے جڑنا ہوگا۔ اور ان معمولی پرزوں کو جو ایک ادبی صنف آسانی سے آج کی قاری کی مصروفیات کو مد نظر رکھتے ہوئے پیش کر سکتی ہے میرے خیال میں سائنسی مائیکرو فلشن سے بہتر کوئی دوسری صنف سخن نہیں ہو سکتی۔

☆☆☆